

## ”بنیاد پرستی“ کا مفہوم مغرب کی نظر میں

از مولانا محمد تقی امینی

پورے عالم اسلام میں اس وقت دینی بیداری کی تحریکات اور سیکولر ازم کے درمیان کشمکش عروج پر ہے مغربی لائیاں اپنی رائے عامہ کو یہ کہہ کر ڈرا رہی ہیں کہ مسلم ممالک میں دینی بیداری کے داعی وہی ”بنیاد پرست“ ہیں جن سے مغربی ممالک نے تین سو سال قبل طویل جنگ لڑ کر نجات حاصل کی تھی اور مغربی میڈیا کی پیروی میں مسلم ممالک کے سیکولر راہ نما بھی ”بنیاد پرستوں“ کے تسلط کا خوف دلا کر اسلام کی بالادستی اور شریعت کے نفاذ کی ابھرتی ہوئی تحریکات کا راستہ روکنے کی کوشش کر رہے ہیں اس پس منظر میں علماء کرام اور دینی کارکنوں کے لیے یہ ضروری ہو گیا ہے کہ وہ ”بنیاد پرستی“ کے اس مفہوم سے واقفیت حاصل کریں جو مغرب کے لیے خوف کا باعث بنا ہوا ہے اور عیسائیت کی تین سو سال قبل کی مذہبی روش کو سمجھنے کی کوشش کریں جس کے خلاف خود عیسائی معاشرہ بغاوت پر مجبور ہو گیا تھا اس سلسلہ میں ممتاز محقق مولانا محمد تقی امینی صدر شعبہ دینیات علی گڑھ یونیورسٹی کی تصنیف ”لانڈھی دور کا تاریخی پس منظر“ علماء اور دینی کارکنوں کے مطالعہ کے لیے بہت مفید ہے ہم اس کتاب کے کچھ اوراق قارئین کی خدمت میں پیش کر رہے ہیں جن میں مولانا امینی نے اس مذہبی طرز عمل کی وضاحت کی ہے جو مذہب سے یورپی معاشرے کی بغاوت کا سبب بنا اور جس کی واپسی کا خوف آج پورے مغرب کے لیے سوہان روح بنا ہوا ہے۔

ادارہ

یورپ کی نشاۃ ثانیہ سے پہلے عیسوی مذہب میں توہم پرستی داخل ہو گئی تھی اور انسان فطرتاً برا قرار دے دیا گیا تھا۔ چنانچہ لیگی کا بیان ہے۔

”انسانیت کے تاریک رخ پر ہر وقت زور دیتے رہنے کا نتیجہ یہ ہوا کہ علماے مسیحیت کے ذہن میں انسانیت کے پر معاصی ہونے کا تخیل بہت مبالغہ کے ساتھ سما گیا اور وہ معصیت کو انسان کی اصل سرشت سمجھنے لگے اور یہ سمجھ لیا کہ ہر انسان فطرتاً بدی کی طرف مائل ہے۔“

ایک اور موقع پر ہے۔

”دنیا کی تاریخ اخلاق میں شاید اس وبائے رہبانیت سے زیادہ پر درد و پراثر کوئی داستان نہیں۔“

غضب ہے کہ وہ قومیں جو فلاطون و سرو کے خم کدہ سے سرشار تھیں اور جن کی نظروں کے سامنے سزاط و کیٹو کی پاک اور محترم سیرتیں موجود تھیں اب ان کا مطمح نظر ان کا نصب العین ایک ایسا حقیر و فرومایہ مرقی وجود رہ گیا تھا جو جہالت کا پتلا حب و وطن سے معری اور لطائف خلقی سے بے بہرہ ہو چکی جس کی زندگی تمام تر ظالمانہ خود آزادیوں کے لئے وقف اور جسے شدت و ہم و جنون سے خود اپنے سایہ پر دیو و جن کا گمان ہوتا ہو۔ دو چار سال نہیں کوئی پورے دو سو سال تک جسم کشی مستمائے اخلاق سمجھ جاتی رہی۔“

عیش پرستی کی ذہنیت عام ہو گئی تھی

عیش پرستی کی ذہنیت نے غلبہ پایا تھا اور بے ضمیری و بزدلی نے انسان کی اصلی عظمت و شرافت کو ختم کر دیا تھا۔

”رومن قوم اس وقت (نشاۃ ثانیہ سے پہلے) انتہائی رہبانیت اور انتہائی بدکاری کے تعبیروں کے درمیان جھکولے کھا رہی تھی بلکہ بعض شہروں میں جن میں کثیر التعداد زیاد و راستین پیدا ہوئے تھے وہ وہی تھے جن میں عیش پرستی اور بدچلنی کی سب سے زیادہ گرم بازاری تھی۔ رائے جمہور اس قدر ضعیف ہو گئی تھی کہ لوگوں کی رسوائی اور بدنامی کا مطلق خوف نہیں باقی رہا تھا البتہ ”ضمیر“ کو مذہب کا دھڑکا ہو سکتا تھا لیکن اس نے ہی اس اعتقاد کو مٹا دیا تھا کہ دعاؤں وغیرہ کے ذریعہ سارے گناہ معاف ہو سکتے ہیں۔ مکاری اور دغا بازی کی وہ گرم بازاری تھی جو قیصرہ کے زمانہ میں بھی نہ تھی“

مذہب ہوس رانی کا ذریعہ بن گیا تھا

مذہب دنیا طلبی اور ہوس رانی کا ذریعہ بن گیا تھا۔ محنت اور کام سے بچنے کی غرض سے لوگ مذہبی زندگی اختیار کرنے لگے تھے چنانچہ۔

”ہمت سے لوگ اس لئے گرجا کے خدام بننے لگے کہ ملکی ذمہ داریوں سے بچنا چاہتے تھے اور ہمت سے افراد راہبوں کے حلقہ میں ایسے شامل تھے جو محض اس لئے کہ ہاتھ پیر ہلا کر روٹی نہ کھانا پڑے خانقاہ میں جا کر راہب بن گئے تھے۔“

مذہبی تقریبات اور سالانہ اجتماعات جن کے ذریعہ مذہب کی تبلیغ و اشاعت اور باہمی محبت و اخوت کا مظاہرہ ہونا چاہیے۔ وہ سب عشرت گاہ اور تفریحی جشن میں تبدیل ہو گئے تھے۔

”مذہبی ضیافتیں جن کا مقصد مسیحوں میں باہمی اخوت پیدا کرنا تھا اب باہ نوشی و بدچلنی کی تماشہ گاہ رہ گئی تھی اور بقیں کن مشکلوں سے ساتویں صدی میں بند ہوئیں۔؟

شہداء کی برسیوں یا سالانہ فاتحوں کا بھی یہی حشر ہوا۔ ان کی یاد و تذکرہ کے بجائے وہاں میلے لگنے لگے اور شہوت رانی و بدچلنی کو گویا ایک مرکز ہاتھ آگیا یہاں تک کہ بالاخر اسی علت میں انہیں بند کر دینا پڑا۔“

## فرقہ بندی اور گروہ بندی سرایت کر گئی تھی

مذہب میں فرقہ بندی اور گروہ بندی سرایت کر گئی تھی ہر فرقہ دوسرے کے سایہ سے بھاگتا تھا اور ہر گروہ چند فروعی و فرسودہ مسائل (جن کا زندگی کے حقائق سے کوئی تعلق نہیں تھا) ہی کی موشگافیوں کو مدار ایمان و نجات سمجھنے لگا تھا پھر ان موشگافیوں میں باہمی اختلاف کی وجہ سے شدید قسم کی ہنگامہ آرائی ہوتی اور کشت و خون تک نوبت پہنچتی تھی جیسا کہ سیل صاحب لکھتے ہیں:-

”گر جا“ کے پادریوں نے مذہب کے ٹکڑے ٹکڑے کر ڈالے تھے اور امن، محبت و نیکی کو مفقود کر دیا تھا۔ اصل مذہب بھول گئے تھے اور اپنی خیال آرائیوں پر جھگڑتے تھے۔ اسی تاریک زمانہ میں اکثر وہ توہمات جو ”زومن چرچ“ کے لئے باعث ننگ ہیں، مذہبی صورت میں قائم کئے گئے خصوصاً ولیوں اور مجتہدوں کی پرستش نہایت بے شرمی سے ہونے لگی تھی۔

فرقہ بندی و گروہ بندی ایسی ایسی باتوں پر ہوتی تھی کہ مذہب دنیا ان کا مذاق اڑاتی اور تمسخر کرتی تھی مثلاً عیسائی پادریوں کی یہ بحث کہ حضرت عیسیٰ علیہ السلام کا پیشاب پاک تھا یا ناپاک، نیز یہ کہ آسمان سے عیسیٰ علیہ السلام کے پاس جو دسترخوان (ماندہ) آیا تھا، اس میں خمیری روٹی تھی یا فطیری (غیر خمیری)۔ اسی طرح یہ بحث کہ خدا اور مسیح متحد الماہیت ہیں یا مشترک الماہیت ہیں۔

مذہب نے انسان کو جامد اور نا ترقی پذیر قرار دے دیا تھا

مذہب نے انسان کو جامد اور نا ترقی پذیر قرار دے دیا تھا جس کی بناء پر ہر قسم کی علمی و تمدنی ترقی بڑی حد تک رکی ہوئی تھی اور جن لوگوں نے علم و فن کی ترقی میں حصہ لیا انھیں نہ صرف یہ کہ مذہب کی بارگاہ سے ملعون و مردود قرار دیا گیا بلکہ سخت سے سخت سزاؤں میں مبتلا کیا گیا تھا۔ مثلاً:-

”وینی فی“ مسئلہ ارتقاء پر ایمان رکھتا تھا، اس کی زبان کاٹ لی گئی اور زندہ آگ میں جھونک دیا گیا۔

”پہاشیہ“ افلاطون کی تصانیف کی مشہور مفسرہ تھی، اس کو اس پاداش میں جان دینی پڑی۔

”کوہرنیکس“ نے زمین کی گردش اور آسمان کا ساکت ہونا ثابت کرنے کی کوشش کی تو اس کو نوبخیز منجم کا خطاب ملا اور بالاخر ذلت و خواری کے ساتھ اس کا خاتمہ ہوا۔

”برونو“ جو ”کوپرنیکس“ کے نظریہ کی حمایت کرتا تھا، اس کو گرفتار کر کے سات سال قید خانہ میں ڈالا گیا اور پھر دھیمی آگ میں ڈال کر موت کا مزہ چکھایا گیا۔

”گلیلو“ جس نے حرکت زمین کے نظریہ کی حمایت کی، اس کو تنگ و تاریک کوٹھری میں ڈال کر عبرتناک سزا دی گئی اور مجبور کیا گیا کہ درج ذیل الفاظ کے مطابق اپنے معتقدات کی تردید کرے۔

الفاظ یہ ہیں:-

”میں کہ ”گلیلو“ ۷۰ سترویں سال کی عمر میں بحیثیت ایک قیدی مقدس ماب کے روبرو دوڑانو ہوتا ہوں اور مقدس انجیل کو اپنے گلے لگاتا ہوں۔ حرکت ارض کی غلطی تسلیم کرتا ہوں اور الحاد کو

نفرت کی نگاہ سے دیکھتا اور اظہار لعنت کرتا ہوں۔“ اس تردید کے باوجود اس کی جاں بخشی نہ کی گئی بلکہ ”مقدس ٹھکانہ احزاب“ نے زندگی بھر کیلئے اسکو جلا وطن کر دیا۔

## مذہب علمی و تمدنی ترقی کا ساتھ دینے کے قابل نہ تھا

اس قسم کے بہت سے واقعات ہیں جو علم و فن کی ترقی کے ساتھ پیش آئے تھے۔ دراصل مروجہ مذہب اس قابل نہ رہ گیا تھا کہ علمی و تمدنی ترقی کا ساتھ دے کر اس کی پشت پناہی کرے، اس بنا پر شدید خطرہ تھا کہ اگر یہ سلسلہ جاری رہا تو ”بائبل“ (مقدس الہامی صحیفہ) کی تعلیمات بھی علم و تحقیق کی کسوٹی پر کسی جائیں گی اور بالآخر ”خود ساختہ مذہب“ کے تمام ”نارو پود“ بکھر جائیں گے۔ چنانچہ لیکھی کتا ہے۔

”میرے نزدیک کیتھولک ازم کے اصول شروع ہی سے ترقی تمدن کے مخالف تھے۔ البتہ شروع میں ان کی معضرت زیادہ ظاہر نہیں ہونے پائی بالکل اسی طرح کہ جیسے بعض زہر اس قسم کے ہوتے ہیں کہ انسان کو ہلاک کرنے سے پیشتر اس پر سکون و افاقہ طاری کر دیتے ہیں ان کا آخری نتیجہ اہلاک یقینی ہوتا ہے لیکن وہ زود اثر نہیں ہوتے ہیں یہی حال کیتھولک ازم کا تھا۔

مسیحیت کی جو شکل کلیسائے یونان و روم نے پیش کی اس کے لحاظ سے یہ بالکل اس کے لئے ناموزوں تھا کہ کسی تمدن کی باگ اس کے ہاتھ میں دیدی جاتی تمدن جدید جوں جوں مذہب کے اثر سے آزاد ہوتا گیا اسی نسبت سے ترقی کرتا رہا ہے۔ فن طب، سائنس، صنعت و حرفت، سیاست بلکہ فلسفہ اخلاق تک کسی شی کو اٹھا کر دیکھئے ہر جگہ یہ نظر آئے گا کہ جوں جوں کلیسا کی گرفت ہلکی پڑتی گی تمدن کی رفتار تیز ہوتی رہی ہے۔“

## مذہب نے خرابیوں کے ساتھ سمجھوتہ کر لیا تھا

مذہب انسانی اور معاشرتی کمزوریوں اور خرابیوں کے ساتھ سمجھوتہ کرنے پر مجبور ہو گیا تھا نیز اقتصادی و معاشی عدم توازن کی پشت پناہی کر کے طبقاتی کشمکش کی رہنمائی کرنے لگا تھا اس طرح پورے معاشرہ پر عیش و عشرت کی ذہنیت مسلط ہونے کا سبب بنا ہوا تھا۔ چنانچہ۔

”گیارہویں اور بارہویں صدی عیسوی میں مغربی یورپ میں تقریباً نصف جاگیردار چرچ کے نمائندہ تھے۔“

جب جاگیرداری مٹنے لگی تو مذکورہ ذہنیت نے سرمایہ داری کی بھیا تک شکل اختیار کر لی تھی اور سرمایہ دار و مذہبی رہنما دونوں متحد ہو کر انسانیت کی تذلیل میں حصہ دار بن گئے تھے۔ پھر ان دونوں کی عیش پرستی و خود غرضی نیز طبقاتی کشمکش کی پشت پناہی نے صداقت و اخلاص اور ہر قسم کے اخلاقی جوہر (جن کے خمیر سے قوم کی زندگی تعمیر ہوتی ہے) فناء کر دئے تھے لوگوں میں خست و دہانت سرایت کر گئی تھی اور اعمال صالحہ و اخلاق فائدہ سے اعراض کرنے لگے تھے۔

الغرض زمانہ وسطیٰ میں یورپ کی اس حالت اور زندگی میں مذہب کے اس کردار سے انسانیت پناہ مانگ رہی تھی اور ہر قسم کی علمی و تمدنی ترقی بڑی حد تک رکی ہوئی تھی۔ یہ زمانہ ۱۳۸۶ء سے تقریباً ۱۴۹۵ء تک شمار ہوتا ہے۔